

## Sri Vamana Stotram 2

aditiruvāca |

namastē dēvadēvēśa sarvavyāpiñjanārdana |  
sattvādiguṇabhēdēna lōkavyāpāarakāraṇē || 1 ||

namastē bahurūpāya arūpāya namō namaḥ |  
sarvaikādbhutarūpāya nirguṇāya guṇātmanē || 2 ||

namastē lōkanāthāya paramajñānarūpiṇē |  
sadbhaktajanavātsalyaśīlinē maṅgalātmanē || 3 ||

yasyāvatārārūpāṇi hyarcayanti munīśvarāḥ |  
tamādipurusaṁ dēvaṁ namāmīṣṭārthasiddhayē || 4 ||

yaṁ na jānanti śrutayō yaṁ na jāyanti sūrayaḥ |  
taṁ namāmi jagaddhēturaṁ māyinaṁ tamamāyinaṁ || 5 ||

yasyāvalōkanam citraṁ māyōpadravavāraṇam |  
jagadrūpaṁ jagatpālam taṁ vandē padmajādhavam || 6 ||

yō dēvastyaktasaṅgānāṁ śāntānāṁ karuṇārṇavaḥ |  
karōti hyātmanā saṅgam taṁ vandē saṅgavarjitam || 7 ||

yatpādābjalaklinnasēvārañjitamastakāḥ |  
avāpuḥ paramāṁ siddhiṁ taṁ vandē sarvavanditam || 8 ||

yajñēsvaraṁ yajñabhujam yajñakarmasuniṣṭhitam |  
namāmi yajñaphaladam yajñakarmaprabhōdakam || 9 ||

ajāmilō:’pi pāpātmā yannāmōccāraṇādanu |  
prāptavānparamam dhāma taṁ vandē lōkasākṣiṇam || 10 ||

brahmādyā api yē dēvā yanmāyāpāsayantritāḥ |  
na jānanti paraṁ bhāvaṁ taṁ vandē sarvanāyakam || 11 ||

hr̥tpadmanilayō:'jñānām dūrastha iva bhāti yaḥ |  
pramāṇātītasadbhāvaṁ taṁ vandē jñānasākṣiṇam || 12 ||

yanmukhādbrāhmaṇō jātō bāhubhyaḥ kṣatriyō:'jani |  
tathaiva ūrutō vaiśyāḥ padbhyām sūdrō ajāyata || 13 ||

manasaścandramā jātō jātaḥ sūryaśca cakṣuṣaḥ |  
mukhādindraścā:'gniśca prāṇādvāyurajāyata || 14 ||

tvamindraḥ pavanaḥ sōmastvamīśānastvamantakaḥ |  
tvamagnirnirrtīścaiva varuṇastvaṁ divākaraḥ || 15 ||

dēvāśca sthāvarāścaiva piśācāścaiva rākṣasāḥ |  
girayaḥ siddhagandharvā nadyō bhūmiśca sāgarāḥ || 16 ||

tvamēva jagatāmīśō yannāmāsti parātparaḥ |  
tvadrūpamakhilam̐ tasmātputrānmē pāhi śrīharē || 17 ||

iti stutvā dēvadhātrī dēvaṁ natvā punaḥ punaḥ |  
uvāca prāñjalirbhūtvā harṣāśrukṣālitastanī || 18 ||

anugrāhyāsmi dēvēśa harē sarvādikāraṇa |  
akaṇṭhakaśriyaṁ dēhi matsutānām̐ divaukasām̐ || 19 ||

antaryāmin jagadrūpa sarvabhūta parēśvara |  
tavājñātam̐ kimastīha kim̐ mām̐ mōhayasi prabhō || 20 ||

tathāpi tava vakṣyāmi yanmē manasi vartatē |  
vr̥thāputrāsmi dēvēśa rakṣōbhiḥ paripīḍitā || 21 ||

ētanna hantumicchāmi matsutā ditijā yataḥ |  
tānahatvā śriyaṁ dēhi matsutānām̐uvāca sā || 22 ||

ityuktō dēvadēvastu punaḥ prītimupāgataḥ |  
uvāca harṣayansādhvīm̐ kr̥payā:'bhi pariplutaḥ || 23 ||

śrī bhagavānuvāca |

prītō:'smi dēvi bhadrām̐ tē bhaviṣyāmi sutastava |  
yataḥ sapatnītanayēṣvapi vātsalyaśālinī || 24 ||

tvayā ca mē kṛtaṁ stōtraṁ paṭhanti bhuvī mānavāḥ |  
tēṣāṁ putrō dhanam sampanna hīyantē kadācana || 25 ||  
antē matpadamāpnōti yadvīṣṇōḥ paramaṁ śubhaṁ |  
iti śrīpadmapurāṇē śrī vāmana stōtraṁ |



*Hari Ome*